

जम्मू-कश्मीर-हरियाणा-निर्वाचनम्

जम्मू-कश्मीर-हरियाणा-राज्ययोः विधानसभानिर्वाचनाय प्रचाराभियानं सज्वं प्रवर्तते। प्रधानमन्त्री नरेन्द्रमोदी ह्यः जम्मू-कश्मीरस्य डोडा-क्षेत्रे एकां नैर्वाचनिक-जनसभां सम्बोधितवान्। तत्र असौ विपक्षि-दलानि आलोचयन् उक्तवान् यत् जम्मू-कश्मीरम् अधुना विकासस्य नवीनां गाथां लिखति। श्रीमोदी अवदत् यत् निर्वाचनमिदं जम्मू-कश्मीरस्य भाग्य-निर्धारणं करिष्यति। अपि च एकस्य सुरक्षित-क्षेत्रस्य अपि निर्माणं करिष्यति। जम्मू-कश्मीरे विधानसभा-निर्वाचनस्य प्रथमचरणाय चतुर्विंशति-विधानसभासनेभ्यः मतदानम् अस्य मासस्य अष्टादश दिनाङ्के भविष्यति। अपरतः हरियाणाप्रदेशे एकस्मिन् एव चरणे विधानसभानिर्वाचनाय प्रचाराभियानं प्रवर्तते। अस्मिन् प्रदेशे नवत्यासनेषु विधानसभानिर्वाचनाय मतदानम् अक्टूबर-मासस्य पञ्चमदिनांके भविष्यति। अत्र प्रसंगे, प्रधानमन्त्रिणा गतवासरे कुरुक्षेत्रे नैर्वाचनिकी जनसभैका संबोधिता। तेन उक्तं यत् भारतं विकसितं राष्ट्रं विधातुं हरियाणा-प्रदेशस्य विकासः अतितरां महत्त्वपूर्णः वर्तते। प्रधानमन्त्रिणा उक्तं यत् प्रशासनं निर्धन-महिला-कृषक-यूनः शक्तान् कुर्वत् अस्ति।

पलाण्डुः/शुल्कम्

केन्द्रं पलाण्डोः निर्यातशुल्कं चत्वारिंशत्-प्रतिशतात् अपचीय विंशति-प्रतिशतमितम् अकरोत्। कृषि-कृषक-कल्याणमन्त्री शिवराजसिंहचौहानः अवदत् यत् निर्यात-शुल्क-विषयक-निर्णयेन कृषकाः एतत् संबद्धानि अन्यक्षेत्राणि च लाभान्वितानि भविष्यन्ति।

वाणिज्य-उद्योगमन्त्रालयेन उक्तं यत् उपभोक्तृभ्यः समुचितमूल्ये पलाण्डोः उपलब्धतां सुनेश्चेतुं प्रशासनं नूतन-रणनीतिं स्वीकुर्वत् अस्ति। वर्धमानानाम् आवश्यकतापूर्ति-स्थितीनां मूल्य-प्रवृत्तीनां च आधारेण पलाण्डोः लक्षितां स्थिरां च आपूर्तिं सुनेश्चेतुं राज्यसर्वकारैः सह सम्मिल्य कार्यं क्रियते।

ध्यानास्पदमस्ति यत् अस्य मासस्य पञ्चमे दिनाङ्के मोबाइल-वैन्-इत्यत्र पञ्चत्रिंशत् रूप्यकाणां प्रतिकिलोग्राम-मितेन उचित-मूल्येन पलाण्डोः विक्रयः आरब्धः। दिल्ली-मुम्बई-चेन्नई-नगरेषु विक्रयः समारब्धः। आगामिषु दिनेषु हैदराबाद-बेङ्गलूरु-कोलकातादिसु सर्वेषु राज्यराजधानीषु अपि पलाण्डोः विक्रयणं भविष्यति।

इप्फी-2024

सूचनाप्रसारणमन्त्रालयेन युव-चलच्चित्र-निर्मातृणां कृते चतुर्विंशत्यधिक-द्विसहस्रतम-वर्षस्य भारतीयान्ताराष्ट्रिय-चलच्चित्रमहोत्सवस्य अङ्गत्वेन "Best Debut Indian Film Section" अर्थात् श्रेष्ठ-पदार्पण-भारतीय-चलच्चित्रानुभागः इति नामकः नूतनः प्रभागः प्रारब्धः। पञ्च-पञ्चाशत्तमः इप्फी महोत्सवः गोवानगरे नवम्बर-मासस्य विंशति-दिनाङ्कतः अष्टाविंशति-दिनाङ्क-पर्यन्तं प्रचलिष्यति।

नूतनप्रभागाय कृतानि चलच्चित्रचयनानि यूनां चलच्चित्रनिर्मातृणां रचनात्मक-दृष्टिं अद्वितीयकथा-कथनपद्धतिं च प्रकाशयिष्यन्ति, नूतनप्रतिभाः मञ्चं प्रदास्यन्ति, उदीयमान-निर्देशकानां कार्यं च प्रदर्शयिष्यन्ति। सर्वोत्तम-पदार्पण-भारतीयचलच्चित्रविभागे सर्वोत्तमानि आद्यानि पञ्च चलच्चित्राणि चेष्यन्ते तेषां प्रदर्शनं च भविष्यति। नूतनप्रभागाय प्रविष्टयः अधुना उद्घाटिताः सन्ति, समापनतिथिः सितम्बरमासस्य त्रयोविंशतिः दिनाङ्कः अस्ति।

कृषि-राज्यमन्त्री

कृषिराज्यमन्त्री रामनाथठाकुरः उक्तवान् यत् भारतं खाद्यसुरक्षां पोषणं च विधाय विश्वस्य बृहत्तमं खाद्याधारितं सुरक्षाकार्यक्रमं कार्यान्वितं करोति। हाः ब्राजीलस्य क्यूबानगरे जी-विंशति-समवायस्य कृषिमन्त्रिणाम् उपवेशने श्रीठाकुरः अवदत् यत् प्रधानमन्त्रिणः नरेन्द्रमोदिनः नेतृत्वे भारतं कृषिविकासाय प्राधान्यं ददाति।

संस्कृत-साप्ताहिकी

प्रियाः श्रोतारः, संस्कृत-जगता सम्बद्धैः विभिन्नैः क्रिया-कलापैः संवलितस्य संस्कृत-साप्ताहिकीति-विशिष्ट-कार्यक्रमस्य प्रसारणम् आकाशवाण्याः ए०.एम्.गोल्ड-प्रवाहिकातः अद्य मध्याह्ने सार्धैक-वादनतः भविष्यति। भवन्तः सर्वे यथाकालं श्रोतुं प्रभवन्ति।

॥ इति वार्ताः ॥